

## “ಚಿತ್ತ ಶುದ್ಧಿ”

’ಏಕ ಸಾಂಜೆ ದೇವಳಾಂತು ಹರಿಕಥಾ ಜಾತಾ ಆಶಿಲಿ. ಏಕ ಚೋರು ತಾಗೆಲೆ ಕಾರಭಾರ ಸುರು ಕರಚಾಕ ಸಮ ರಾತಿ ಜಾವ್ಲೊ ಮ್ಹಣ ರಾಕತಾ ಆಶಿಲೊ. ಭೊಂವತ ತೋ ದೇವಳಾಕ ಆಯಲೊ. ಹರಿದಾಸಾನ ಸಾಂಗಿಲೆ ಸಗಟ ತಾಗೆಲೆ ಮನಾಂತು ಸಮ ನಾಟವಲೆಂ. “ದುಡು, ಭಾಂಗರ, ಕಾರ, ಬಂಗಲೊ ಸಂಪಾದನ ಕರಚೆಂ ಪಶಿ ದೇವಾಲೆ ಪ್ರೀತಿಕ ಪಾತ್ರ ಜಾವಚೆಂ ಶ್ರೇಷ್ಠ. ಸಮಾಜಾಂತು ಮರ್ಯಾದಸ್ತು, ಗಣ್ಯವ್ಯಕ್ತಿ ಮ್ಹಣೂನ ಘೆವಚೇಚಿ ಜೀವನಾಚೇ ಸಾರ್ಥಕತಾ” ಹೇಂ ಸಗಟ ಆಯಕೂನ ಚೋರಾಕ ಮಸ್ತ ಪಶ್ಚಾತ್ತಾಪ ಜಾಲೊ ಆಪಣ್ಯಾನ ಕೆಲೆಲೆ ಘೋರ ಅಪರಾಧ, ಅತ್ಯಾಚಾರ, ಅನಾಚಾರ ಸಗಟ ದೊಳೆ ಯೆದರಾಕ ದಿಸಲೆಂ. ಹೇ ಸಗಟ ಪುರೊ, ಆನೀ ಮುಖಾರ ಪುಣಿ ಜಾಂಗ ರೀತೀರ ಸನ್ಮಾರ್ಗರ ಚಲಕಾ ಮ್ಹಣ ತೀರ್ಮಾನ ಕರತಾ. ಹರಿಕಥಾ ಜಾಲಿ ಸಗಟ ಲೋಕಾನಿ ವತ್ತರಿ ಹೋ ಚೋರು ಹರಿದಾಸಾಲೆ ಪಾಯ್ಕಾರಿ ಪಡಲೊ ಆನೀ ತಾಗೆಲಿ ವ್ಯಥ ಕಥಾ ಸಾಂಗೂನು ರಡಲೊ. ಆಪಣ್ಯಾಕ ಏಕ ಬರೇಪಣಾಚಿ ವಾಟ ದಾಕೊವಕಾ ಮ್ಹಣ ಪ್ರಾರ್ಥನಾ ಕೆಲಿಂ. ಹರಿದಾಸಾಕ ಪಾಪ ದಿಸಲೆಂ ಆನೀ ಚೋರಾಕ ಸಾಂಗಲೆ ಕೀ “ತೂಂ ಆತಾಂ ಭೂತಕಾಲ ಸಗಟ ವಿಸರ. ‘ರಾಮ, ಕೃಷ್ಣ, ಗೋವಿಂದ ಹರಿ ವಿಠಲ’ ಹೋ ಮಂತ್ರ ನಿರಂತರ ಜಪ ಕರಿ. ಹೇಂ ಏಕ ಕಾಳೆ ಬಣ್ಣಾಚೆ ಪತಾಕಿ ಹಾಂವ ತುಕಾ ದಿತಾಂ. ಅಸೇತು ಹಿಮಾಚಲ ತೀರ್ಥ ಯಾತ್ರಾ ಕರಿ. ತೂಂವೆ ಸ್ನಾನ ಕರಚೆ ತೀರ್ಥಾಂತು ಹೀ ಪತಾಕಿಯೀ ಬುಡ್ಡಯಿ. ಕೆದನಾ ಹೀ ಪತಾಕಿ ಧವೀ ಜಾತ್ಕೀ ತೆದನಾ ತೂಂ ವಾಪಾಸ ಮೆಗೆಲಾಗಿ ಯೋ. ಹಾಂವ ತುಕಾ ತೆದನಾ ಆತ್ಮೋಪದೇಶು ದಿತಾಂ ಆನೀ ಮನುಷ್ಯ ಜನ್ಮಾಚಿ ಸಾರ್ಥಕತಾ ಕರಚಿ, ಪರಮಾತ್ಮ ಸಾಕ್ಷಾತ್ಕಾರಾಚಿ ವಾಟ ದಾಕಯತಾಂ” ಚೋರಾಕ ಭಾರೀ ಸಮಾಧಾನ ಜಾಲೆಂ. ‘ರಾಮ ಕೃಷ್ಣ ಗೋವಿಂದ ಹರಿ ವಿಠಲ’ ಮ್ಹಣತ ಹರಿದಾಸ ಗುರುಕ ವಾಪಾಸ ವಾಪಾಸ ನಮಸ್ಕಾರ ಕರೂನ ದೇವಳಾ ದಾಕುನೂಚಿ ತೀರ್ಥಯಾತ್ರೇಕ ಭಾಯರಸರಲೊ. ಸಾಬಾರ ಕಾಳ ಭೊಂವಲೊ. ಅನೇಕ ಕ್ಷೇತ್ರ ಪರ್ಯಟನ ಕೆಲೆಂ. ಪತಾಕಿ ಮಾತ್ರ ಕಾಳಿ ಆಸಾ. ಧವಿ ಜಾವಚಿ ಕಾಂಯ ಲಕ್ಷಣ ದಿಸನಾ. ಜಾಲ್ಯಾರ ಆಪಣ ಏಕ ಸತ್ಕಾರ್ಯ ಕರತ ಆಸಾ ಮ್ಹಣ ಏಕ ಸಮಾಧಾನ.

ಏಕ ದಿವಸು ಏಕ ರಾನ್ವಾ ವಾಟೇನ ವತ್ತನಾ ಏಕ ಬಾಯಲ ಮನಿಶಿ ಹೊಡಾನ ರಡಚಿ ತಾಕಾ ಆಯಕ ಪಡಲೆಂ. ತ್ಯಾ ದಿಕಾನ ಹೋ ಧಾವೂನ ಗೆಲ್ಲೊ. ಏಕ ಬಲಾಡ್ಯ ಮನೀಶು ಏಕಳೇಕ ಉಬಾರನು ವ್ಹರತಾ. ಆಮಗೆಲೆ ಪತಾಕೆವಾಲಾನ ತ್ಯಾ ಬಲಾಡ್ಯ ಮನಷಾಕ ಸಮ ಘುಮಸಾನು ತ್ಯಾ ಬಾಯಲ ಮನಷಾಕ ಸೊಡವಾಯಲೆ. ತೋ ಬಲಾಡ್ಯ ಮನೀಶ ಧಾವೂನ ಗೆಲ್ಲೊ.

‘ಆಮ್ನಾ ತೂಂ ಕೋಣ, ತುಕಾ ಖಿಯಿ ವಚೂಕಾ’ ಮ್ಹಣ ಹಾಣೆ ವಿಚಾರಲೆಂ, ಆನೀ ತಿಕ್ಕಾ ಮರ್ಯಾದೇರಿ ಸುರಕ್ಷಿತ ತಿಗಲೆ ಘರಾ ಸೊಡಲೆ. ಘರಾಂತುಲೇಕ ಭಾರೀ ಸಂತೋಷ ಜಾಲೊ. ತಾನ್ನಿ ಕಸಲಕೀ ಪೂರಾ ದುಡು, ಭಾಂಗರ, ಉಡಗೀರೆ ದಿಲ್ಕಾರಿಯೀ ಹಾಣೆ ಘೆಯನಿ. ಮುಖಾರಸೂನ ಏಕ ತೀರ್ಥಸ್ನಾನ ಕರತಾನಾ ತಾಕಾ ಭಾರೀ ಆಶ್ಚರ್ಯ ಜಾಲೆಂ. ಪತಾಕಿ ತಾಗೆಲಿ ಧವೀ ಧವೀ ಝಗಝಗತಾ. ಸಂತೋಷಾನ ತೋ ಗುರುಲೆ ಸಾನಿಧ್ಯಾಕ ಯೆವೂನ ಪಾವಲೊ ಆನೀ ಸಗಟ ಖಬರಿ ದಿಲಿ, ಗುರು ಪ್ರಸನ್ನ ಜಾಲೊ. “ನಿರಂತರ ದೇವಾಲೆ ನಾಮಸ್ತರಣೇನ ತುಗೆಲೆ ಚಿತ್ತ ಶುದ್ಧಿ ಜಾಲೆಂ. ಚಿತ್ತ ಶುದ್ಧಿಚಿ ಪರಮಾತ್ಮ ಸಿದ್ಧಿ ಮ್ಹಣತಾತಿ. ಆನೀ ತೂಂ ವೆಂ ಮನಾಂತು ಕಸಲೆಯಿ ವಿಕಾರ ಯೇನಾಶಿ ತ್ಯಾ ಸದ ಗೃಹಸ್ಥ ಬಾಯಲಮನಶಾಕ ‘ಆಮ್ನಾ’ ಮ್ಹಣ ಸಂಬೋಧನ ಕರೂನ ತಿಗಲೆ ಪ್ರಾಣ ಮಾನ ರಕ್ಷಣ ಕರೂನ ಹೋಡ ಏಕ ಸತ್ಕಾರ್ಯ ಕೆಲೆಂ. ‘ವಿಕಾರ ಹೇತೋ ಸತಿ, ನ ವಿಕ್ರಿಯಂತೇ ಚೇತಾಂಸಿ, ತಃ ಏವ ಧೀರಾ’ ಮ್ಹಣತಾತಿ. ತೂಂಚಿ ಆತ್ಮ ‘ಧೀರಾ’ ಜಾಲೊಂ. ತುಕಾ ಹಾಂವ ಆತ್ಮೋಪದೇಶ ದಿತಾಂ. ತುಗೆಲೆ ಜಲ್ಮಾಚೇ ಸಾರ್ಥಕ ಕರೂನ ಘೇ. ದೇವು ತುಕಾ ಬರೇ ಕರೊ”